



కోపెన్హేగెన్
క్లైమేట్ చేంజ్
కాన్ఫరెన్స్
డిసెంబర్ 7-18

జనవరి:

- బంగ్లాదేశ్ పార్లమెంటుకు జరిగిన ఎన్నికల్లో షేక్ హసీనా నాయకత్వంలోని అవామీలీగ్ విజయం సాధించింది. పార్లమెంటు లోని మొత్తం 300 స్థానాల్లో అవామీ లీగ్ కూటమికి 258 స్థానాలు లభించాయి. హసీనా 1996-2001 మధ్యకాలంలో బంగ్లాదేశ్ ప్రధానిగా ఉన్నారు. హసీనా ప్రధాని పదవి చేపట్టడం ఇది రెండోసారి.
- రష్యా అధ్యక్షుడి పదవీకాలాన్ని నాలుగేళ్ల నుంచి ఆరేళ్లకు పెంచే రాజ్యాంగ సవరణను రష్యా ఎగువ సభ ఆమోదించింది. ఈ పదవీకాలం 2012 అధ్యక్ష ఎన్నికల నుంచి అమలులోకి వస్తుంది.
- అమెరికా 67వ విదేశాంగ మంత్రిగా మాజీ అధ్యక్షుడు బిల్ క్లింటన్ సతీమణి, న్యూయార్క్ సెనెటర్ హిల్లరీ క్లింటన్ జనవరి 22న ప్రమాణ స్వీకారం చేశారు.
- అమెరికా 44వ అధ్యక్షుడిగా 47 ఏళ్ల బరాక్ హుస్సేన్ ఒబామా జనవరి 20న ప్రమాణ స్వీకారం చేశారు. 47వ ఉపాధ్యక్షుడిగా జోసెఫ్ బిడెన్ ప్రమాణ స్వీకారం చేశారు.



షేక్ హసీనా



బరాక్ ఒబామా

ఫిబ్రవరి:

- అమెరికాలోని రిపబ్లికన్ పార్టీ అధ్యక్షుడిగా తొలిసారి ఆఫ్రికన్- అమెరికన్ సంతతికి చెందిన మైఖేల్ స్టీల్ ఎన్నికయ్యారు. స్టీల్ గతంలో మేరీలాండ్ రాష్ట్రానికి లెఫ్టినెంట్ గవర్నర్ గా పని చేశారు.
- ప్రభుత్వ సహాయం పొందిన సంస్థలు తొలగించిన తమ ఉద్యోగుల స్థానంలో హెచ్-1 బీ వీసాలపై విదేశీ ఉద్యోగులను నియమించడంపై అమెరికా నిషేధం విధించింది. ఆర్థిక పునరుద్ధరణ చట్టానికి సంబంధించిన బిల్లును అమెరికా కాంగ్రెస్ ఆమోదించి, ఈ చట్టం ద్వారా 78,700 కోట్ల డాలర్ల

బెయిల్ ఔట్ ప్యాకేజీ ప్రకటించింది. 2009 ఆర్థిక సంవత్సరంలో ప్రపంచవ్యాప్తంగా వీసాలు పొందిన 1.63 లక్షల నిపుణులలో లక్షమంది భారతీయులున్నారు.

- సోదీ రాజు అబ్దుల్లా తొలి మహిళా మంత్రిగా నోరా అల్ ఫయాజ్ నియమితులయ్యారు. విద్యాశాఖ ఉపమంత్రిగా ఈమె బాధ్యతలు నిర్వహిస్తారు.
- అంతరించిపోనున్న 2500 భాషలు
ప్రపంచంలోని 6900 భాషల్లో 2500 అంతరించే ప్రమాద ముందని యునెస్కో ఇటీవల విడుదల చేసిన ప్రపంచ భాషల అట్లాస్ లో పేర్కొంది. భారత్ లో అత్యధికంగా 196 భాషలు అంతరించే ప్రమాదం ఉందని అట్లాస్ పేర్కొంది. తర్వాత స్థానంలో అమెరికా (192 భాషలు), ఇండోనేషియా (147 భాషలు) ఉన్నాయి. కాగా, 2001లో విడుదల చేసిన అట్లాస్ లో 900 భాషలకు ప్రమాదం ఉందని తెలిపింది.

మార్పు:

- ఆసియా ఖండంలో వచ్చే కొన్ని దశాబ్దాల్లో వృద్ధుల జనాభా బాగా పెరుగుతుందని ఆసియా అభివృద్ధి బ్యాంకు (ఏడీబీ) తన 'ఏజింగ్ ఇన్ ఆసియా' నివేదికలో పేర్కొంది. ఆసియాలో 1950లో వృద్ధుల జనాభా 44 శాతంగా ఉంటే.. అది 2050 నాటికి 62 శాతానికి చేరుకోగలదని, జపాన్ వంటి దేశాల్లో 2050 నాటికి ప్రతి ఐదుగురిలో 65ఏళ్లు, ఆపై వయసు గల వారు ఇద్దరు ఉంటారని ఆ నివేదిక తెలిపింది.



ఏప్రిల్:

- జి-20 ప్యాకేజీ

ప్రపంచ ఆర్థిక వ్యవస్థ వృద్ధి కోసం, ఉద్యోగావకాశాల కల్పనకు 1.1 ట్రిలియన్ డాలర్లను (లక్షా పదివేల కోట్ల డాలర్లు) అందుబాటులోకి తెచ్చేందుకు లండన్ లో సమావేశమైన జి- 20 దేశాలు అంగీకరించాయి. అంతర్జాతీయ ద్రవ్య నిధి, ఇతర ఆర్థిక సంస్థల ద్వారా ఈ మొత్తాన్ని సమకూరుస్తారు. మార్కెట్లు దెబ్బతినడం వంటి



సంఘటనలు పునరావృతం కాకుండా బ్యాంకింగ్ వ్యవస్థ, క్రెడిట్ రేటింగ్ సంస్థల్లోనూ విప్లవాత్మక సంస్కరణలు చేపట్టాలని కూడా సమావేశం నిర్ణయించింది. ఈ సదస్సుకు హాజరైన ప్రధాని మన్మోహన్ సింగ్, అమెరికా కొత్త అధ్యక్షుడు ఒబామాను తొలిసారి కలుసుకున్నారు. ఈ సదస్సు సందర్భంగా భేటీ అయిన అమెరికా అధ్యక్షుడు బరాక్ ఒబామా, రష్యా అధ్యక్షుడు దిమిత్రీ మెద్వెదేవ్లు అణ్వాయుధాలను తగ్గించే చర్యలు తీరిగి ప్రారంభించేందుకు అంగీకరించారు. ఈ చర్యల ఫలితంగా డిసెంబర్ 5న ముగిసే స్టార్ట్ (START) స్థానంలో మరో ఒప్పందం కుదురుతుంది. వ్యూహాత్మక ఆయుధాల తగ్గింపు ఒప్పందం స్టార్ట్ 1991లో కుదిరింది.

మే:

- దక్షిణాఫ్రికా కొత్త అధ్యక్షుడు జుమా

దక్షిణాఫ్రికా నాలుగో అధ్యక్షుడిగా ఆఫ్రికన్ నేషనల్ కాంగ్రెస్ (ఎఎన్సీ) నాయకుడు జాకబ్ జుమా ప్రమాణ స్వీకారం చేశారు. అధ్యక్ష పదవి కోసం పార్లమెంట్‌లో జరిగిన ఓటింగ్‌లో జుమాకు 277 ఓట్లు రాగా, ఆయన ప్రత్యర్థి కాంగ్రెస్ ఆఫ్ ది పీపుల్ నాయకుడు మ్యూమ్ దండలాకు 47 ఓట్లు వచ్చాయి.



జాకబ్ జుమా

- స్కాటిష్ కవియిత్రి కరోల్ అన్ డూఫీని బ్రిటిష్ ప్రభుత్వం తమ దేశ మొదటి మహిళా ఆస్థానకవిగా నియమించింది. డూఫీ పదేళ్ల పాటు ఈ హోదాలో ఉంటారు. గతంలో విలియమ్ ఉడ్స్వర్త్, ఆఫ్రెడ్ లార్డ్ టెన్సిన్, జాన్ బెట్టిమెన్ వంటి ప్రముఖులు ఆస్థాన కవులుగా ఉన్నారు.

- పనామాలో అధికారంలోకి 'డెమోక్రటిక్ ఛేంజ్ పార్టీ'

లాటిన్ అమెరికా దేశం పనామా అధ్యక్ష ఎన్నికల్లో డెమోక్ర టిక్ ఛేంజ్ పార్టీ అభ్యర్థి, వ్యాపారవేత్త రికార్డ్ మార్టిన్లెల్లి విజయం సాధించాడు. తన ప్రత్యర్థి, 'రెవల్యూషనరీ డెమోక్రటిక్ పార్టీ'కి చెందిన బల్బీనా హేరేవాపై గెలుపొందాడు. ప్రస్తుత అధ్యక్షుడు మార్టిన్ టొరిజోస్ నుంచి మార్టిన్లెల్లి జులైలో అధికారం స్వీకరిస్తారు.

- నేపాల్ ప్రధానిగా మాధవ్ కుమార్

నేపాల్ ప్రధానిగా కమ్యూనిస్టు పార్టీ ఆఫ్ నేపాల్ నేత మాధవ్ కుమార్ ప్రమాణస్వీకారం చేశారు. అంతకుముందు ప్రధాని పదవి కోసం జరిగిన ఎన్నికలో రాజ్యాంగ అసెంబ్లీలోని మొత్తం 601 మంది సభ్యులకుగాను.. మాధవ్ కు 359 ఓట్లు లభించాయి. మాధవ్ కు నేపాల్ కాంగ్రెస్, మదేశీ పీపుల్స్ రైట్స్ ఫోరంతో సహా 22 పార్టీలు మద్దతు తెలిపాయి.



మాధవ్ కుమార్

- ఇరాన్-పాక్ ఒప్పందం

ఇరాన్ నుంచి పాకిస్తాన్ కు గ్యాస్ అందించే ఫైప్ లైన్ నిర్మాణానికి సంబంధించిన ఒప్పందంపై టెహ్రాన్ లో ఇరాన్ అధ్యక్షుడు అహ్మద్ నెజాద్, పాక్ అధ్యక్షుడు జర్దారీలు సంతకం చేశారు. 2700 కి.మీ. పొడవైన ఈ ఫైప్ లైన్ ద్వారా ఇరాన్ గ్యాస్ పాక్ గుండా భారత్ కు సరఫరా అవుతుంది. ఇరాన్ లో 1100 కి.మీ., పాక్ లో 1000 కి.మీ., భారత్ లో 600 కి.మీ. పొడవు నిర్మించే ఈ ఫైప్ లైన్ ద్వారా రోజుకు 150 మిలియన్ క్యూబిక్ మీటర్ల గ్యాస్ రవాణా అవుతుంది.

- జర్మనీ అధ్యక్షునిగా కోహ్లర్ ఎన్నిక

జర్మనీ అధ్యక్షునిగా హార్ట్ కోహ్లర్ తిరిగి ఎన్నికయ్యారు. 1224 మంది సభ్యులున్న సభలో కోహ్లర్ కు 613 ఓట్లు వచ్చాయి. ప్రత్యర్థి గెసిన్ కు 503 మంది మద్దతు లభించింది. కోహ్లర్ గతంలో అంతర్జాతీయ ద్రవ్యనిధి అధిపతిగా పని చేశారు.



హార్ట్ కోహ్లర్

• అత్యుత్తమ ఉద్యోగస్వామ్య దేశం సింగపూర్

ఆసియాలో అత్యుత్తమ ఉద్యోగస్వామ్య (బ్యూరోక్రసీ) దేశంగా సింగపూర్ నిలిచింది. బ్యూరోక్రసీ సామర్థ్యంపై 2007లో హాంకాంగ్కు చెందిన పాలిటికల్ అండ్ ఎకనామిక్స్ రిస్క్ కన్సల్టెన్సీ 12 దేశాల్లో నిర్వహించిన సర్వేలో సింగపూర్ తరువాతి స్థానాల్లో హాంకాంగ్, థాయ్లాండ్, దక్షిణ కొరియాలు ఉండగా భారత్ చివరి స్థానంలో నిలిచింది.

జూన్:

• లెబనాన్ ఎన్నికల్లో మార్చి 14 కూటమి విజయం

లెబనాన్ పార్లమెంట్ ఎన్నికల్లో సున్నీల నేతృత్వంలోని అమెరికా అనుకూల మార్చి 14 కూటమి విజయం సాధించింది. ఈ కూటమికి 128 స్థానాల్లో 71 స్థానాలు లభించాయి. ఉగ్రవాద సంస్థగా పేరున్న హిజ్బుల్లా నాయకత్వంలోని కూటమికి 57 స్థానాలు మాత్రమే దక్కాయి. హిజ్బుల్లాకు ఇరాన్ మద్దతునిస్తోంది.

• ఈయూ ఎన్నికల్లో ఇప్పీ పీ విజయం

యూరోపియన్ పార్లమెంట్(ఈయూ)కు జరిగిన ఎన్నికల్లో మధ్యవాద మితవాద పార్టీల కూటమి యూరోపియన్ పీపుల్స్ పార్లమెంట్ (ఇప్పీ) విజయం సాధించింది. 736 స్థానాలకుగాను ఇప్పీ 264 స్థానాలు గెలుచుకుంది. సోషలిస్టులకు 159 స్థానాలు, లిబరల్ డెమోక్రట్లకు 81 స్థానాలు లభించాయి. 27 సభ్య దేశాలుగల ఈయూ పార్లమెంట్కు 1979 నుంచి ఎన్నికలు జరుగుతున్నాయి. పార్లమెంట్ సభ్యుల పదవీ కాలం ఐదేళ్లు.

• ఇరాన్ ఎన్నికల్లో నెజాద్ విజయం

ఇరాన్ అధ్యక్ష ఎన్నికల్లో ప్రస్తుత అధ్యక్షుడు మహ్మద్ అహ్మద్ నెజాద్ విజయం సాధించారు. నెజాద్కు 62.6 శాతం ఓట్లు లభించగా ఆయన ప్రత్యర్థి మాజీ ప్రధాని మీర్ హుస్సేన్ ముసావీకి 33.75 శాతం ఓట్లు మాత్రమే లభించాయి.



మహ్మద్ అహ్మద్ నెజాద్

జూలై:

• కైమేట్ బిల్లుకు అమెరికా సభ ఆమోదం

గ్లోబల్ వార్మింగ్కు కారణమయ్యే కాలుష్యాన్ని పరిమితం చేసేందుకు ఉద్దేశించిన బిల్లును అమెరికా ప్రతినిధుల సభ ఆమోదించింది. అమెరికన్ క్లీన్ ఎనర్జీ అండ్ సెక్యూరిటీ చట్టంగా రూపొందే ఈ బిల్లు గ్రీన్ హౌస్ వాయు ఉద్గారాలను తగ్గించడానికి నిర్దేశించింది. దీని ప్రకారం 2020 నాటికి 2005 స్థాయిల నుంచి 17 శాతం, 2050 నాటికి 83 శాతం ఉద్గారాలను తగ్గించాల్సి ఉంటుంది.

• అణ్వాయుధాల తగ్గింపు ఒప్పందం

అణ్వాయుధాలను తగ్గించే ఒప్పందంపై అమెరికా అధ్యక్షుడు బరాక్ ఒబామా, రష్యా అధ్యక్షుడు మెద్వెదేవ్లు సంతకాలు చేశారు. దీనిప్రకారం వచ్చే ఏడేళ్లలో ఇరుదేశాలు చెరో 1500 అణ్వాయుధాలను, 500-1100 వరకు అణ్వాయుధాలను తీసుకెళ్లే క్షిపణులను తగ్గిస్తాయి. ఇటువంటి క్షిపణులు రెండు దేశాల వద్ద 2000



పైగా ఉన్నాయి.

- **బ్రిటన్ రాణి సలహాదారుడిగా స్వరాజ్ పాల్**

బ్రిటన్ రాణి ప్రైవీ కౌన్సిల్ (రాజకీయ సలహా బృందం)లో సభ్యుడిగా ప్రవాస భారతీయుడు, వ్యాపారవేత్త లార్డ్ స్వరాజ్ పాల్ నియమితులయ్యారు. ఈ సభ్యత్వం పొందిన మొదటి ప్రవాస భారతీయుడు లార్డ్ స్వరాజ్ పాల్.

ఆగస్ట్:

- **భారత్-అమెరికా రక్షణ సహకార ఒప్పందం**

అమెరికా విదేశాంగ మంత్రి హిల్లరీ క్లింటన్ భారత పర్యటనలో ఇరుదేశాల మధ్య రక్షణ, టెక్నాలజీ సేఫ్ గార్డ్ (టీఎస్ఎ), శాస్త్ర సాంకేతిక రంగాలకు సంబంధించి మధ్య మూడు ఒప్పందాలు కుదిరాయి. వీటిపై న్యూఢిల్లీలో హిల్లరీ క్లింటన్, భారత్ విదేశాంగ మంత్రి ఎస్.ఎం. కృష్ణ సంతకాలు చేశారు. హిల్లరీ క్లింటన్ ప్రధాని మన్మోహన్ సింగ్ తో కూడా భేటీ అయ్యారు. అమెరికా పర్యటనకు రావాల్సిందిగా ఆ దేశాధ్యక్షుడు ఒబామా ఆహ్వానాన్ని మన్మోహన్ అంగీకరించినట్లు ఆమె తెలిపారు. నవంబర్ 24 నుంచి ప్రధాని అమెరికాలో పర్యటిస్తారు.



- **ఇండోనేషియా అధ్యక్షుడిగా సుసిలో తిరిగి ఎన్నిక**

ఇండోనేషియా అధ్యక్షుడిగా సుసిలో బాంబాంగ్ తిరిగి ఎన్నికైయ్యారు. జులై 8న జరిగిన అధ్యక్ష ఎన్నికల్లో సుసిలోకు 60.8 శాతం ఓట్లు లభించాయి. 2004లో అధ్యక్ష పదవికి మొదటిసారిగా జరిగిన ప్రత్యక్ష ఎన్నికల్లో సుసిలో విజయం సాధించాడు.

- **ఇరాన్ అధ్యక్షుడిగా నెజాద్ ప్రమాణ స్వీకారం**

ఇరాన్ అధ్యక్షుడిగా మహ్మద్ అహ్మద్ నెజాద్ ప్రమాణ స్వీకారం చేశారు. ఆయన అధ్యక్ష పదవి చేపట్టడం ఇది రెండోసారి. జూన్ లో జరిగిన అధ్యక్ష ఎన్నికల్లో హుస్సేన్ ముసావీపై విజయం సాధించిన నెజాద్ నాలుగేళ్లపాటు అధికారంలో ఉంటారు.

సెప్టెంబర్:

- **జపాన్ ఎన్నికల్లో ప్రతిపక్షం విజయం**

జపాన్ దిగువ సభకు జరిగిన ఎన్నికల్లో ప్రతిపక్ష డెమోక్రటిక్ పార్టీ ఆఫ్ జపాన్ (డీసీజే) విజయం సాధించింది. మొత్తం 480 స్థానాలన్న దిగువ సభలో డీసీజే 308 స్థానాలు, పాలక పక్షం లిబరల్ డెమోక్రటిక్ పార్టీ (ఎల్డీపీ) 119 స్థానాలను గెలుచుకుంది. డీసీజే నేత యుకియో హతాయామా ప్రధాని పదవిని చేపట్టనున్నారు. 54 మంది మహిళలు కూడా ఎన్నికయ్యారు. ఇంత మంది మహిళలు దిగువ సభకు ఎన్నికవడం ఇదే తొలిసారి.



హతాయామా

- **రాష్ట్రపతి తజకిస్థాన్ పర్యటన**

భారత రాష్ట్రపతి ప్రతిభా పాటిల్ తజకిస్థాన్ లో పర్యటించారు. పర్యటనలో భాగంగా ఆ దేశ 19వ స్వాతంత్ర్య వేడుకల్లో ముఖ్య అతిథిగా పాల్గొన్నారు. ఆ దేశాధ్యక్షుడు రెహమాన్ తో సమావేశ

మయ్యారు. ఈ సందర్భంగా ఉగ్రవాదంపై పోరుకు సహకారం, ఇరు దేశాల మధ్య వాణిజ్యాన్ని పెంపొందించడం, ప్రాంతీయ భద్రత వంటి అంశాలు చర్చకు వచ్చాయి.

- **కామన్వెల్త్ నుంచి ఫిజీ సస్పెన్షన్**

ప్రజాస్వామ్య ప్రక్రియను చేపట్టడంలో విఫలమైనందుకు కామన్వెల్త్ నుంచి ఫిజీని సస్పెండ్ చేశారు. 2006 డిసెంబర్ లో ఫ్రాంక్ బైనిమారమ నాయకత్వంలో సైన్యం తిరుగుబాటు చేసి ప్రజాస్వామ్య బద్ధంగా ఎన్నికైన ప్రభుత్వాన్ని తొలగించింది. దీంతో 2010 అక్టోబర్ నాటికి ఎన్నికలు నిర్వహించాలని కామన్వెల్త్ గడువు విధించింది.



దీనికి భిన్నంగా సైనిక పాలకులు వ్యవహరిస్తుండడంతో ఫిజీని కామన్వెల్త్ నుంచి సస్పెండ్ చేశారు.

- **జపాన్ ప్రధానిగా హతాయామా**

జపాన్ ప్రధానమంత్రిగా యుకియో హతాయామా ప్రమాణస్వీకారం చేశారు. గత నెలలో జరిగిన ఎన్నికల్లో హతాయామా నేతృత్వంలోని డెమోక్రటిక్ పార్టీ ఆఫ్ జపాన్ (డీసీజే) 480 సీట్లకుగాను 308 స్థానాల్లో గెలిచింది.

- **భారత్-మంగోలియా ఒప్పందం**

మంగోలియా అధ్యక్షుడు తకిజియాన్ ఎల్ బెగ్ దోర్జ్ భారత్ పర్యటనలో భాగంగా ఇరు దేశాల మధ్య యురేనియం సరఫరాకు సంబంధించిన ఒప్పందం కుదిరింది. భారత్ పై అణు సరఫరా గ్రూప్ నిషేధాన్ని సడలించిన తర్వాత ఈ తరహా అవగాహన చేసుకున్న ఆరో దేశం మంగోలియా. ఇప్పటికే అమెరికా, రష్యా, ఫ్రాన్స్, కజకిస్తాన్, నమీబియాలు భారత్ తో ఇటువంటి ఒప్పందాన్ని చేసుకున్నాయి.

అక్టోబర్:

- **జర్మనీ చాన్సలర్ గా మెర్కెల్ తిరిగి ఎన్నిక**

జర్మనీ చాన్సలర్ గా ఏంజెలా మెర్కెల్ తిరిగి ఎన్నికయ్యారు. మెర్కెల్ కు చెందిన క్రిస్టియన్ డెమోక్రటిక్ యూనియన్ (సీడీయూ) పార్టీ దాని భాగస్వామ్య పక్షాలు క్రిస్టియన్ సోషల్ యూనియన్, ఫ్రీ డెమోక్రటిక్ పార్టీతో కలిసి సంకీర్ణ ప్రభుత్వాన్ని ఏర్పాటు చేశాయి. ఇటీవల జరిగిన ఎన్నికల్లో ఈ కూటమి మొత్తం 622 స్థానాల్లో 392 సీట్లను గెలుచుకుంది.



ఏంజెలా మెర్కెల్

- **ఇరాన్ క్షిపణి పరీక్షలు**

గ్రేట్ బ్రిటన్ పేరుతో నిర్వహించిన సైనిక విన్యాసాల్లో ఇరాన్ దీర్ఘశ్రేణి షాహాబ్-3తోపాటు 'సజిల్' క్షిపణులను పరీక్షించింది. ఈ క్షిపణులు 1300 నుంచి 2000 కిలోమీటర్ల దూరంలోని లక్ష్యాలను చేధించడంతోపాటు 1000కిలోల పేలోడ్లను మోసుకుపోగలవు. ఇజ్రాయేల్, దక్షిణయూ రప్ లోని అమెరికా స్థావరాలను కూడా ఇవి చేరుకోగలవు.

- **నేపాల్ ఉపప్రధానిగా సుజాతా కొయిరాలా**

నేపాల్ ఉప ప్రధానిగా సుజాతా కొయిరాలా ప్రమాణస్వీకారం చేశారు. మాధవ్ కుమార్ నేపాల్ నేతృత్వంలోని 22 పార్టీల సంకీర్ణ ప్రభుత్వంలో ఈమె విదేశాంగ మంత్రిగా బాధ్యతలు

నిర్వహించేవారు. సుజాతా నేపాలీ కాంగ్రెస్ పార్టీ నేత గిరిజా ప్రసాద్ కొయిరాలా కుమార్తె.

- **సముద్రగర్భంలో మాల్దీవుల కేబినెట్**

వాతావరణంలో మార్పుల వల్ల సంభవించే పరిణామాలను తెలియజేసే ఉద్దేశంతో మాల్దీవుల మంత్రి మండలి సమావేశాన్ని సముద్రగర్భంలో నిర్వహించారు. మాల్దీవుల రాజధాని మాలెకు 35 నాటికల్ మైక్ల దూరంలోని గిరిపుషి ద్వీపంలో ఆరు మీటర్ల లోతున ఈ సమావేశం జరిగింది. ఇటువంటి సమావేశం జరగడం ప్రపంచంలో ఇదే తొలిసారి. పెరుగుతున్న సముద్ర మట్టాల వల్ల మాల్దీవులు 2100 నాటికి మునిగిపోయే ప్రమాదముందని ఐక్యరాజ్యసమితి తెలిపింది.



- **భద్రతా మండలికి ఐదు కొత్త దేశాలు**

ఐక్యరాజ్య సమితి భద్రతా మండలికి కొత్తగా నైజీరియా, బోస్నియా, లెబనాన్, బ్రెజిల్, గబోన్ దేశాలు ఎన్నికయ్యాయి. ఇవి 2010 జనవరి నుంచి రెండేళ్లపాటు భద్రతా మండలిలో సభ్యులుగా కొనసాగుతాయి. భద్రతా మండలిలో ఉండే ఐదు శాశ్వత సభ్యదేశాలు అమెరికా, రష్యా, చైనా, బ్రిటన్, ఫ్రాన్స్ లతోపాటు మరో 10 దేశాలను రెండేళ్లకోసారి ఐక్యరాజ్యసమితి సాధారణ సభ ఎన్నుకుంటుంది.

- **థాయ్ లాండ్ లో 15వ ఆసియాన్ సమావేశం**

థాయ్ లాండ్ లోని చామ్ హువాహిన్ లో ఆగ్నేయాసియా దేశాల కూటమి (ఆసియాన్) 15వ సమావేశం జరిగింది. ఈ సందర్భంగా 'చామ్ హువాహిన్ డిక్లరేషన్'ను విడుదల చేశారు. వాతావరణమార్పుల వల్ల కలిగే దుష్ఫలితాలను అరికట్టాలని, విద్యా సంస్థల సహకారంతో మానవవనరుల వృద్ధికి కృషి చేయాలని సభ్య దేశాలు నిర్ణయించాయి. భారత్-ఆసియాన్ ఏడో సమావేశం కూడా ఈ సందర్భంగా జరిగింది. అన్ని రంగాల్లో సహకరించుకోవడంలో ప్రభుత్వాలకు విధానపరమైన సలహాలిచ్చేందుకు 'భారత్ -ఆసియాన్ రౌండ్ టేబుల్'ను ఏర్పాటు చేయాలని ప్రధాని మన్మోహన్ సింగ్ ప్రతిపాదించారు. వచ్చే భారత్-ఆసియాన్ సదస్సుకు న్యూఢిల్లీ వేదిక కానుంది.



నవంబర్:

- **భద్రతా మండలిలో భారత్ సభ్యత్వానికి సైప్రస్ మద్దతు**

భారత రాష్ట్రపతి ప్రతిభాపాటిల్ సైప్రస్ పర్యటనలో ఆ దేశాధ్యక్షుడు డెమెట్రీస్ క్రిస్టోఫియర్ తో సమావేశమయ్యారు. ఈ సందర్భంగా భద్రతా మండలిలో భారత్ శాశ్వత సభ్యత్వానికి సైప్రస్ మద్దతు తెలిపింది. గత 21 ఏళ్లలో సైప్రస్ లో పర్యటించిన తొలి భారత రాష్ట్రపతి పాటిలే.

- **టునీషియా అధ్యక్షుడిగా బెన్ ఎన్నిక**

టునీషియా అధ్యక్షుడిగా అబిద్ నె బెన్ అలి తిరిగి ఎన్నికయ్యారు. ఇటీవల జరిగిన ఎన్నికల్లో 89 శాతం మంది ప్రజల మద్దతు బెన్ సాధించారు. 1987లో రక్తపాత రహిత తిరుగుబాటుతో అధికారంలోకి



అబిద్ నె బెన్ అలి

వచ్చిన బెన్ అధ్యక్షుడిగా ఎన్నికవడం ఇది ఐదోసారి.

- **మహిళలపై హింసకు వ్యతిరేకంగా యూఎన్ ప్రచారం**


ప్రపంచవ్యాప్తంగా మహిళలపై జరుగుతున్న హింసకు వ్యతిరేకంగా 'సే-నో యునైట్ (ట్వూ ఓజ్స్)' పేరుతో ఐక్యరాజ్య సమితి మహిళా అభివృద్ధి నిధి (యూఎన్ఎఫ్ ఈఎం) ప్రచార కార్యక్రమాన్ని చేపట్టింది. కెన్యా రాజధాని నైరోబిలో దీన్ని ప్రారంభించారు. ప్రపంచవ్యాప్తంగా దాదాపు 70 శాతం మంది మహిళలు తమ జీవితంలో లైంగిక, భౌతిక హింసకు గురవుతున్నారు.

- **జులై 18 నెల్సన్ మండేలా అంతర్జాతీయ దినోత్సవం**

దక్షిణాఫ్రికాలో జాతివివక్షకు వ్యతిరేకంగా పోరాడిన నెల్సన్ మండేలా పుట్టిన రోజు జులై 18ని నెల్సన్ మండేలా అంతర్జాతీయ దినోత్సవంగా పాటించాలని ఐక్యరాజ్యసమితి నిర్ణయించింది. ఇందుకు సంబంధించిన తీర్మానాన్ని 192 దేశాలుగల ఐక్య రాజ్యసమితి జనరల్ అసెంబ్లీ ఏకగ్రీవంగా ఆమోదించింది. 2010 నుంచి ఈ నిర్ణయం అమల్లోకి వస్తుంది.

- **అఫ్ఘానిస్థాన్ అధ్యక్షుడిగా కర్జాయ్ ప్రమాణ స్వీకారం**

అఫ్ఘానిస్థాన్ అధ్యక్షుడిగా హమీద్ కర్జాయ్ ప్రమాణ స్వీకారం చేశారు. కర్జాయ్ అధ్యక్ష పదవిని చేపట్టడం ఇది రెండోసారి. ఈ కార్యక్రమానికి అమెరికా విదేశాంగ మంత్రి హిల్లరీ క్లింటన్, భారత్ తరపున విదేశాంగ మంత్రి ఎస్.ఎం.కృష్ణ హాజరయ్యారు.



హమీద్ కర్జాయ్

డిసెంబర్:

- **ప్రధాని అమెరికా పర్యటన**

భారత ప్రధాని మన్మోహన్ సింగ్ అమెరికాలో పర్యటనలో భాగంగా ఆ దేశాధ్యక్షుడు బరాక్ ఒబామాతో సమావేశమయ్యారు. ఈ సందర్భంగా ఉగ్రవాదంపై పోరులో భారత్కు సంపూర్ణ సహకారం అందించేందుకు ఒబామా అంగీకరించారు. అంతేకాకుండా ఇరుదేశాల ముందున్న సమస్యలు, అవకాశాలపై దృష్టిసారించేందుకు వీలుగా ఇటీవల ప్రారంభించిన భారత్, అమెరికా వ్యూహాత్మక చర్చల ప్రక్రియ తోడ్పడగలదని ఆయన పేర్కొన్నారు.

- **ఎవరెస్ట్ శిఖరంపై నేపాల్ కేబినెట్ భేటీ**

నేపాల్ మంత్రి మండలి సమావేశానికి ఎవరెస్ట్ శిఖరం వేదికైంది. ఇందులో ప్రధాని మాధవ కుమార్ నేపాల్తో పాటు 23 మంది మంత్రులు పాల్గొన్నారు. వాతావరణ మార్పుల వల్ల హిమాలయాలు కరగడంతో తమ దేశానికి వాటిల్లే ముప్పును ప్రపంచ దేశాల దృష్టికి తెచ్చే ఉద్దేశంతో ఈ సమావేశాన్ని సముద్రమట్టానికి 17,200 అడుగుల ఎత్తున ఉన్న కాలా పత్తర్ వద్ద నిర్వహించారు.



- **ఇరాన్ క్షిపణి పరీక్ష**

ఇరాన్ మధ్యశ్రేణి క్షిపణి సెజిల్-2ను విజయవంతంగా పరీక్షించింది. 2000 కిలోమీటర్ల దూరంలోని లక్ష్యాలను ఈ క్షిపణి ఛేదించడంతో పాటు ఇజ్రాయెల్, అన్ని అరబ్ దేశాలు, యూరప్లోని కొన్ని ప్రాంతాలను ఇది చేరుకోగలదు.

